

лица и предмети, кои според потребата и без посебни преправки можат да се користат за превоз само на лица или само на предмети (товар) и чиј што вкупен транспортен капацитет одговара на маса од 17 патници вклучувајќи го возачот и седиштата. Вадењето и поставувањето на седиштата не се смета за преправка само ако конструкциски е обезбедена можност за лесно вградување на седиштата.“

Член 25

Овој закон влегува во сила осмиот ден од денот на објавувањето во „Службен весник на Република Македонија“, освен одредбите на член 6-а кои ќе се применуваат од 1 мај 1998 година.

130.

Врз основа на член 75 ставови 1 и 2 од Уставот на Република Македонија, претседателот на Република Македонија и претседателот на Собранието на Република Македонија издаваат

У К А З

ЗА ПРОГЛАСУВАЊЕ НА ЗАКОНОТ ЗА ИЗМЕНУВАЊЕ НА ЗАКОНОТ ЗА ПРОДАЖБА НА СТАНОВИТЕ ВО ОПШТЕСТВЕНА СОПСТВЕНОСТ

Се прогласува Законот за изменување на Законот за продажба на станвите во општествена сопственост, што Собранието на Република Македонија го донесе на седницата одржана на 3 февруари 1998 година.

Број 07-439/1
3 февруари 1998 година
Скопје

Претседател
на Република Македонија,
Киро Глигоров, с.р.

Претседател
на Собранието на Република
Македонија,
Тито Петковски, с.р.

ЗАКОН

ЗА ИЗМЕНУВАЊЕ НА ЗАКОНОТ ЗА ПРОДАЖБА НА СТАНОВИТЕ ВО ОПШТЕСТВЕНА СОПСТВЕНОСТ

Член 1

Во Законот за продажба на станвите во општествена сопственост („Службен весник на СРМ“ број 36/90 и „Службен весник на Република Македонија“ број 62/92, во членот 7-а ставовите 2, 3 и 4 се бришат.

Член 2

Овој закон влегува во сила со денот на објавувањето во „Службен весник на Република Македонија“.

131.

Врз основа на член 68 став 2 од Уставот на Република Македонија, Собранието на Република Македонија, на седницата одржана на 3 февруари 1998 година, донесе

**ДЕКЛАРАЦИЈА
ПРОТИВ ТЕРОРИЗМОТ ВО РЕПУБЛИКА
МАКЕДОНИЈА**

1. Собранието на Република Македонија ги осудува бомбанките напади во градовите на Република Македонија (Гостивар, Тетово, Прилеп, Куманово) и ги оценува како акти на тероризам насочени кон загрозување на мирот, сигурноста на животот, домот и имотот на граѓаните, како и загрозување на безбедноста и стабилноста на државата и нејзините институции.

2. Собранието ги повикува граѓаните на Република Македонија да ја задржат смиреноста, самодовербата и

својата доверба во државните институции. Исто така, да им дадат поддршка на органите надлежни за откривање, сузбивање и казнување на поттикнувачите, организаторите и извршителите на терористичките акти, а со цел да се сочува мирот, безбедноста и стабилноста на Република Македонија.

3. Со оглед на тоа што низа терористички акти, почнувајќи од атентатот врз претседателот на Републиката, убиства и други форми на тежок криминал кои останаа нерасветлени во подолг период, Собранието на Република Македонија бара надлежните државни органи максимално да ги засилаат своите активности и да ја зголемаат својата ефикасност во откривањето на сторителите на актите и нивното изведување пред лицето на правдата.

4. Собранието на Република Македонија оценува дека претседателот на Републиката треба да ги преземе сите потребни мерки во рамките на своите надлежности во изградбата и зајакнувањето на државните органи надлежни во областа на безбедноста на државата.

Собранието на Република Македонија, исто така, смета дека е потребно Владата на Република Македонија, во рамките на своите надлежности, да преземе соодветни мерки за зголемување на ефикасноста на државните органи што работат на откривање и сузбивање на силите на тероризмот, а исто така на Собранието да му предложи донесување потребни акти со кои ќе се обезбедат подобри правни и други претпоставки за поефикасно дејствување на државните органи надлежни за откривање и сузбивање на тероризмот во Република Македонија. Во тие рамки се предлага во Министерството за внатрешни работи да се формира специјализиран сектор за сузбивање на тероризмот во Република Македонија.

5. Собранието на Република Македонија ги повикува политичките партии во Република Македонија да ја поддржат оваа декларација и со своето дејствување да придонесат за остварување на нејзините цели.

6. Оваа декларација влегува во сила со денот на донесувањето, а ќе се објави во „Службен весник на Република Македонија“

СОБРАНИЕ НА РЕПУБЛИКА МАКЕДОНИЈА

Бр. 07-446/1
3 февруари 1998 година
Скопје

Претседател
на Собранието на Република
Македонија,
Тито Петковски, с.р.

132.

Врз основа на член 68 став 2 од Уставот на Република Македонија, Собранието на Република Македонија, на седницата одржана на 4 февруари 1998 година, донесе

**ДЕКЛАРАЦИЈА
ЗА РАЗВОЈ НА ОДНОСИТЕ НА РЕПУБЛИКА
МАКЕДОНИЈА СО ЕВРОПСКАТА УНИЈА**

Тргувајќи од темелните вредности на уставниот поредок на Република Македонија,

Изразувајќи ја цврстата определеност на Република Македонија да ја сподели заедничката европска иднина, заснована врз заедничките вредности и стремежи,

Потврдувајќи ја приврзаноста на Република Македонија кон принципите на пазарната економија и за изградба на демократско општество, засновано врз почитувањето на човековите права, како и готовноста за исполнување на критериумите за пристапување кон Унијата, утврдени од Европскиот совет во Копенхаген во 1993 година,

Поздравувајќи го влегувањето во сила на Спогодбата за соработка меѓу Република Македонија и Европската заедница, како значаен чекор во договорното ре-

гулирање на односите со Европската унија и нагласувајќи ја потребата од нејзино ефикасно оживотворување,

Собранието на Република Македонија

1. Истакнува дека членството во Европската унија е стратегиска цел на Република Македонија.

2. Ја истакнува подготовноста за подигање на нивото на односите на Република Македонија со Европската унија, преку склучување Европска спогодба за придружно членство, врз основа на доследна имплементација на критериумите на Европскиот совет од Копенхаген од 1993 година и со индивидуален третман при валоризацијата на резултатите на Република Македонија во овој процес.

3. Ја потврдува определбата за унапредување на односите со соседните земји, преку дијалог, како суштински придонес за стабилноста во регионот и за унапредување на односите со Европската унија.

4. Ја истакнува определеноста за почитување на меѓународните и европските стандарди за човековите права, граѓанските слободи и националната рамноправност и во тие рамки – определбата за трајно сожителство на македонскиот народ со националностите кои живеат во Република Македонија.

5. Ја истакнува решеноста на Собранието на Република Македонија за динамизирање на процесот на усогласувањето на македонското законодавство со законодавството на Унијата.

6. Посебно се залага за јавност на процесот на одлучувањето за односите и натамошната соработка со Европската унија и поттикнувањето на јавното мислење и јавната свест за нив.

7. Го нагласува значењето на меѓусебното информирање на органите на законодавната и извршната власт на Република Македонија за процесот на приближување кон Унијата.

8. Ја истакнува готовноста на Собранието на Република Македонија за зајакнување на соработката со Европскиот парламент преку продолжување на меѓусебните средини на делегациите на двата парламента, формирање месовит парламентарен комитет со Европскиот парламент и други облици на соработка.

9. Посебно ја нагласува потребата од континуирани напори на делегациите и претставниците на Собранието на Република Македонија, во меѓународната активност на Собранието за афирмирање на определбата за интегрирање во Европската унија.

10. Оценува дека постои потреба од основање на координативно работно тело за собраниските активности сврзани со процесите на евроатлантската интеграција.

11. Оваа декларација ќе се објави во „Службен весник на Република Македонија“.

СОБРАНИЕ НА РЕПУБЛИКА МАКЕДОНИЈА

Бр. 07-460/1 Претседател
4 февруари 1998 година на Собранието на Република
Македонија,
Скопје **Тито Петковски, с.р.**

133.

Врз основа на член 99 став 3 алинеја 1 од Уставот на Република Македонија и член 38 од Законот за судовите („Службен весник на Република Македонија“ број 36/95), Собранието на Република Македонија, на седницата одржана на 4 февруари 1998 година, донесе

**О Д Л У К А
ЗА РАЗРЕШУВАЊЕ ОД ФУНКЦИЈАТА СУДИЈА
НА ОСНОВНИОТ СУД – ГЕВГЕЛИЈА**

1. Се разрешува од функцијата судија на Основниот суд – Гевгелија
Тихмир Шуклев, по негово барање.

2. Оваа одлука влегува во сила со денот на донесувањето, а ќе се објави во „Службен весник на Република Македонија“.

СОБРАНИЕ НА РЕПУБЛИКА МАКЕДОНИЈА

Бр. 07-473/1 Претседател
4 февруари 1998 година на Собранието на Република
Македонија,
Скопје **Тито Петковски, с.р.**

134.

Врз основа на членовите 42 и 43 од Законот за судовите („Службен весник на Република Македонија“ број 36/95), Собранието на Република Македонија, на седницата одржана на 4 февруари 1998 година, донесе

**О Д Л У К А
ЗА ОГЛАСУВАЊЕ ИЗБОР НА СУДИЈА НА
ВРХОВНИОТ СУД НА РЕПУБЛИКА
МАКЕДОНИЈА**

1. Собранието на Република Македонија огласува дека ќе врши избор на еден судија на Врховниот суд на Република Македонија.

2. Заинтересираните кандидати кои ги исполнуваат условите предвидени во член 43 од Законот за судовите (државјанин на Република Македонија, кој ги исполнува општите услови определени со закон за засновање на работен однос во орган на државната управа, кој е дипломиран правник со положен правосуден испит, кој ужива уред за вршење на судиската функција, да е истакнат правен стручњак и да има работно искуство со потврдени резултати на правни работи над 12 години), пријавата со потребните документи да ја поднесат до Републичкиот судски совет во рок од 15 дена од денот на објавувањето на Одлуката во „Службен весник на Република Македонија“.

3. Оваа одлука влегува во сила со денот на донесувањето, а ќе се објави во „Службен весник на Република Македонија“ и во весникот „Нова Македонија“.

СОБРАНИЕ НА РЕПУБЛИКА МАКЕДОНИЈА

Бр. 07-461/1 Претседател
4 февруари 1998 година на Собранието на Република
Македонија,
Скопје **Тито Петковски, с.р.**

135.

Врз основа на член 141 од Законот за здравствената заштита („Службен весник на Република Македонија“ број 17/97 – пречистен текст), Собранието на Република Македонија, на седницата одржана на 4 февруари 1998 година, донесе

**О Д Л У К А
ЗА ИЗБОР НА ЧЛЕНОВИ НА УПРАВНИОТ ОДБОР
НА ЈАВНАТА ЗДРАВСТВЕНА ОРГАНИЗАЦИЈА
ЗАВОД ЗА НЕФРОЛОГИЈА – СТРУГА**

1. За членови на Управниот одбор на Јавната здравствена организација Завод за нефрологија – Струга, се избираат:

Марјан Котлар, пратеник во Собранието на Република Македонија,
Асим Муса, доктор на општа медицина с. Добовјане,
д-р Ѓорѓи Масин, професор во пензија и
Ристе Милески, директор на А.Д. за осигурување и реосигурување „Македонија“ – Филијала Струга.

2. Со изборот на новите членови на Управниот одбор им престанува мандатот на досегашните членови.

3. Оваа одлука влегува во сила со денот на донесувањето, а ќе се објави во „Службен весник на Република Македонија“.

СОБРАНИЕ НА РЕПУБЛИКА МАКЕДОНИЈА

Бр. 07-462/1 Претседател
4 февруари 1998 година на Собранието на Република
Македонија,
Скопје **Тито Петковски, с.р.**